

## హ త్య

గురవయ్య బొమ్మను తయారుచేశాడు. చాలా వికృతంగా తయారైంది. చిన్ని కళ్ళు, పుల్లలాంటి పొడవైన చేతులు, కాళ్ళు, పెద్ద బొజ్జ. ఆ బొమ్మను చేతుల్లో పెట్టుకొని అటూ ఇటూ తిప్పి చూశాడు. తృప్తిగా నవ్వుకున్నాడు.

ఆ బొమ్మను గుడ్డలతో తయారుచేశాడు. మీద రంగు కాగితాలు అంటించాడు. తర్వాత తన ద్రావరు సొరుగులో ఉన్న గుండుసూదులు తెచ్చి ఒక్కొక్క సూదిని ఆ బొమ్మకు గుచ్చసాగాడు. ఆ పని చేస్తున్నంత సేపు అతనికి బహానందం కల్గింది. “రోజూ నీ సూదుల్లాంటి తిట్లతో మెమోలతో నన్ను సరిగ్గా ఇలాగే హింసిస్తున్నావు కదూ, నేనేమీ చెయ్యలే ననుకున్నావుగదూ, ఇదిగో చూడు—” అంటూ ఇంకో సూదిని ఆ బొమ్మకు గుచ్చాడు. తన దగ్గరున్న సూదులన్నీ అయిపోయేదాకా అతడలాగేచేశాడు.

తర్వాత ఆ బొమ్మను నేలమీద అటూ ఇటూ దొర్లించాడు. “అహహహ— బాధతో ఎలా కొట్టుకొంటున్నాడో చూడు గాడిదకొడుకు! బాగా అయింది. నన్ను రోజూ చంపుతున్నాడు. హింసిస్తున్నాడు యేడిపిస్తున్నాడు. రాచి రంపాన పెద్దున్నాడు. ఈ రోజుతో నీకు మూడిందిరా. ఈ రోజు నిన్ను చంపేస్తాను మామూలుగా చంపను. హింసించి, ఏడిపించి, చిత్రవధచేసి మరీ చంపుతాను. నీ మీద ప్రతీకారం తీసుకోలే ననుకుంటున్నావుకదూ” ఇలా కొంతసేపు ఆ బొమ్మతో మాట్లాడాడు.

మళ్ళా ఆ బొమ్మను నేలమీద అటూ ఇటూ దొర్లించాడు. కాళ్ళతో తొక్కాడు, తన్నాడు యిలా కాసేపు చేసి ఆగిపోయాడు. ఆ బొమ్మ చెయ్యి పట్టుకొని నాడి చూస్తున్నట్టుగా నటించాడు. వెంటనేలేచి “చచ్చాడు—

మా ఆఫీసర్ చచ్చాడు. బాధకు తట్టుకోలేక బక్కన గుండె ఆగి చచ్చి పోయాడు. వీడిని ఇప్పటికీ దహనం చెయ్యాలి—” అన్నాడు.

బొమ్మ మీద కిరోసిన్ పోశాడు. ఇంటి వెనుక దొడ్లోకి తీసుకు పోయాడు. అక్కడ కొన్ని కట్టెపుల్లల్ని ఏరి చితిలా తయారు చేశాడు. చితిమీదకూడా కిరోసిన్ కుమ్మరించాడు. బొమ్మను చితి మీద పడుకో బెట్టి అగిపుల్ల గీచి అంటించాడు. గుప్పుమని పెద్ద మంట లేచింది. అతడా మంట కేసి తదేకంగా చూడసాగాడు.

అకస్మాత్తుగా గురవయ్య ఏడవటం మొరలెట్టాడు. “పాపం మా ఆఫీసరు చచ్చి పోయాడు. నేనే చంపేశాను. రోజూ ఆఫీసులో నన్ను తిడ్తున్నాడని. పనిచెయ్యటం చేతకాదని నానా మాటలంటున్నాడని నేనే చంపేశాను. పాపం అతని పెళ్ళాం, పిల్లలు ఎంత ఏడుస్తున్నారో—”

ఆ మంట ఆరిపోయేదాకా గురవయ్య ఏడుస్తూనే ఉన్నాడు. తర్వాత వచ్చి పక్కమీద పడుకున్నాడు. అప్పుడు రాత్రి పన్నెండు గంటలవుతోంది. చాలా రోజుల తర్వాత అతనికి కంటినిండా— నిద్ర పట్టింది.

## 2

గురవయ్య ఆ ఊరి రెవిన్యూ ఆఫీసులో గుమాస్తాగా పని చేస్తున్నాడు. గురవయ్య చిన్ననాటినుండి వట్టి మొద్దబ్బాయిగా పేరుపొందాడు. ఎప్పుడూ నిద్రమత్తు మొహంతో తిరిగే అతనికి ఏపని చేయటానికి చేతనయ్యేది కాదు. అతడు పుట్టిన నాలుగైదు రోజులకే అతని తల్లి చని పోయింది. పుట్టగానే తల్లిని చంపాడని అందరూ అతన్ని కసిరేవాళ్ళు.

గురవయ్య తండ్రి వడ్రంగం చేసుకుంటూ బతికేవాడు. అతని సంపాదనకు ఏపూటకు ఆపూట గడవడమే కష్టంగా ఉండేది. తన కొడుకును ఈ వృత్తిలోకి దింపేకంటే నాలుగు అక్షరాలు నేర్పించి ఏదన్నా ఉద్యోగంలో చేర్పించాలని అతడు కలలు గనేవాడు. కాని యేదెనిమిది యేళ్ళు వచ్చే దాకా గురవయ్యకు ఓనమాలే రాలేదు. బళ్ళోకెళ్ళి ఓ మూల పడుకొని చక్కగా నిద్రపోయేవాడు. ఎన్నోసార్లు తండ్రి గురవయ్యను

గొడ్డును బాదినట్లు బాదేవాడు. ఆ దెబ్బలకి తాళలేక "మా నాన్న చచ్చిపోతే నాకీ దెబ్బలు తప్పేవి" అనుకునేవాడు గురవయ్య. గురవయ్యకు పడేళ్ళు వచ్చేటప్పటికి - అతడు రెండోతరగతి చదువుతుండగా - అతని తండ్రి అకస్మాత్తుగా చనిపోయాడు. తండ్రి చనిపోయాడని తెలియగానే గురవయ్యకు మనసులో చాలాసంతోషం కల్గింది. "నేను మనసులో మా నాన్న చనిపోవాలని కోరుకోవటం వల్లనే మా నాన్న చనిపోయాడని" గురవయ్య నమ్మాడు.

గురవయ్యను వాళ్ళ మేనమామ తన ఊరు తీసికెళ్ళి ఆ ఊరి స్కూల్లో చదివించాడు. ఒక్కొక్క క్లాసులో రెండు మూడేళ్ళు గడుపుతూ గురవయ్య మొత్తానికి మెట్రిక్యులేషన్ అయ్యిందని పించాడు. గురవయ్య మేనమామే నానా తంటాలుపడి అతనికి గుమాస్తా ఉద్యోగం సంపాదించి, ఆ తర్వాత తన కూతుర్నిచ్చి పెళ్ళిచేశాడు.

గురవయ్య రోజూ ఆఫీసుకు వెళ్ళి రావటంతప్ప అతడు ఆఫీసులో చేసే పనేమీ ఉండేదికాదు. ఆఫీసుకు రాగానే టేబుల్ మీద తలపెట్టుకొని, మీద ఫ్యాన్ వేసుకొని, చక్కగా నిద్రపోయేవాడు. టైమైందని ఎవరన్నారేపితే లేచి ఇంటికొచ్చేవాడు. తన సెక్టన్ కు సంబంధించిన పైళ్ళుగాని, మరే ఇతర వివరాలుగానీ అతనికి తెలియవు. వాటితో అవసరమున్నప్పుడు అతని పక్కనున్న క్లర్కునవచ్చి వాటిని చూసుకునేవాళ్ళు. గురవయ్య అదృష్టం బావుండి అతడు ఉద్యోగంలో చేరాక వచ్చిన ఇద్దరు ముగ్గురు ఆఫీసర్స్ చాలా మంచివాళ్ళు. ఆఫీసులో ఏం జరుగుతోందని వాళ్ళు పెద్దగా పట్టించుకునేవాళ్ళుకాదు. తమదగ్గరకొచ్చిన కాగితాలమీద టకాటకా సంకెళ్లు పెట్టేసి వాళ్ళు వెళ్ళి పోతుండేవాళ్ళు. గురవయ్య సెక్షన్ సూపరింటెండెంట్ మొదట్లో గురవయ్య నిద్రను పాడుచెయ్యటానికి; అతనికి కొంచెం పని చెప్పటానికి ప్రయత్నించేవాడు. కాని గురవయ్య చేత పని చేయించటం స్టాలిన్లకు, హిట్లర్లకు కూడా సాధ్యంకాదని తెలుసుకొని ఆ ప్రయత్నం మానుకున్నాడు.

గురవయ్య ఖర్మంకాలి ఈ మధ్యనే క్రొత్త ఆఫీసర్ ఒకాయన వచ్చాడు అతని పేరు కృష్ణమూర్తి. కృష్ణమూర్తి సామాన్యుడుకాడు.

బండచేతకూడా పనిచేయించగల టాస్క్ మాష్టర్. అసమర్థతను, సోమరి తనాన్ని ఏమాత్రంకూడా సహించేవాడుకాదు.

కృష్ణమూర్తిది భారీ విగ్రహం. ఆరడుగులకుపైగా పొడవుంటాడు. అంత పొడవుండటంవల్లనేమో చాలా సన్నగా కనిపించేవాడు. ఎదుటి వాడిని నిశితంగా చూసే చిన్నకళ్లు, విశాలమైన నుదురు. ఎప్పుడూ సీరియస్గా ఉండే మొహం— కృష్ణమూర్తిని చూడగానే ఆఫీసులో అంతా హడలిపోయేవాళ్లు.

ఏపనైనా చకచకా జరిగిపోవాలి— ఫైల్స్ వెంటవెంటనే కదలాలి. ఆఫీసుకు పనిమీద వచ్చేవాళ్లు ఎక్కువసేపు నిలబోకూడదు. తన ఆఫీసులో అవినీతి, లంచగొండితనం మొదలై నవి ఉండటానికి వీల్లేదు— ఇవి కృష్ణమూర్తి ఎంతో జాగ్రత్తగా పాటించే నియమాలు. అతడు చార్జి తీసుకోగానే ఈ విషయాల్ని గూర్చి తన ఆఫీసులో పనిచేసే వాళ్లందరికీ చెప్పాడు.

“మీకు ఎన్ని సౌకర్యాలు కావాలన్నా ఇస్తాను. కాని చక్కగా పని చెయ్యండి. పనిని ఊరబెట్టకండి. తప్పించుకోకండి. క్వీక్ గా - పని ముగించుకొని సరిగ్గా టైమ్ కు వెళ్లి పొండి. మిమ్మల్ని ఓవర్ టైమ్ పని చెయ్యమని నేనెన్నడూ చెప్పను. “ఎ లై క్ ఎఫ్ షెన్సి, కాని ఇన్ ఎఫ్ షెన్సిని నేను సహించను - అసమర్థతను, సోమరితనాన్ని ఈ ఆఫీసులో ఎక్కడా నేను చూడకూడదు” అని కృష్ణమూర్తి ఒక మీటింగులో చెప్పాడు.

కృష్ణమూర్తి చార్జి తీసుకున్న క్షణంనుండి ఆ ఆఫీసు స్వరూపమే మారిపోయింది. గాఢాంధకారంలో ఓ వెయ్యి కాండిళ్ల ఎలక్ట్రిక్ బల్బు వెలిగినట్టయ్యింది.

కృష్ణమూర్తి స్వయంగా ప్రతి క్లర్కును కలిశాడు. ఇన్ స్పెక్టర్ చేశాడు. ప్రోత్సహించాడు. ప్రతివాడిని ప్రభావితంచేసే ఒక గొప్పతన మేదో అతనిలో ఉంది.

కృష్ణమూర్తి ఎంత టాస్క్ మాష్టరైనా హృదయం లేనివాడు మాత్రం కాదని ఆ ఆఫీసులో అందరూ అంగీకరించారు. అందరితోను అతడు ఆప్యాయంగా మాట్లాడేవాడు. వాళ్ల కష్ట నిష్కారాల్ని కుటుంబ

సమస్యల్ని తెలుసుకునేవాడు. సాధ్యమైనంత సహాయం చేసేవాడు. పనిలో లోపం జరిగితే మాత్రం క్షమించేవాడు కాదు.

అతడెప్పుడూ సరిగ్గా టైముకు ఆఫీసుకు వచ్చేవాడు. టైమ్ కాగానే వెళ్ళిపోయేవాడు. మధ్యలో ఎక్కడకూ వెళ్ళేవాడు కాదు.

“ఈ రోజు కొత్త ఆఫీసర్ వస్తున్నాడు ఈ రోజైనా నీ నిద్రను కాస్సేపు ఆపుకో” మని గురవయ్యకు అతని కొలీగ్స్ చెప్పినా అతనికి నిద్ర ఆగలేదు. గురవయ్య చక్కగా టేబుల్ మీద తల పెట్టుకొని ఫ్యాన్ కింద నిద్రపోతూ కృష్ణమూర్తికి కనిపించాడు. కృష్ణమూర్తి ముఖం చిట్లించాడు. వెంటనే గురవయ్యను తన రూమ్ కు పిలిపించాడు.

“మళ్ళీ నాకు ఆఫీసులో నిద్రపోతూ కనిపించావో నువ్వొక ఈ ఆఫీసులో నిద్రపోవాల్సిన అవసరం లేకుండా చేస్తాను—హాయిగా మీ ఇంట్లోనే నిద్రపోవచ్చు” అన్నాడు.

గురవయ్య నిద్రమత్తు మొహంలో చలనం లేదు.

“అంటే అర్థమయిందా ?” అన్నాడు కృష్ణమూర్తి.

“కాలేదు” అన్నట్లుగా తల తిప్పాడు గురవయ్య—

“అంటే తమకి ఊష్టింగ్ ఆర్డర్ చేతికిస్తా—సరేగానీ నీ సెక్షన్ ఫైల్స్ నీ తీసుకురా—నేనోసారి చూస్తాను” అన్నాడు కృష్ణమూర్తి.

గురవయ్య వణికిపోయాడు—తన దగ్గరున్న ఫైల్స్ మిటో, అవి తన దగ్గర ఎందుకున్నాయో అతనికి తెలియదు—నిద్రలో నడిచివెళ్ళినట్లుగా తన ఫైల్స్ దగ్గరకెళ్ళి ఫైల్స్ ని తీసుకెళ్ళి చూపెట్టాడు. ఆ ఫైల్స్ స్వరూపం చూసి కృష్ణమూర్తి మండిపడ్డాడు.

“నీ కెవడయ్యా ఉద్యోగం ఇచ్చింది. నీ అంత పనికిమాలినవాణ్ణి నా జన్మలో చూశ్లేదు. నీ వర్క్ నుగూర్చి నీకు ఎ. బి. సి. డి లు కూడా తెలియనట్టుండే—ఈ సెక్షన్ లో ఎలా ఉంటున్నావయ్యా—”

కృష్ణమూర్తి వెంటనే సూపరింటెండెంట్ ను పిల్చాడు. అతడు అసలు సంగతి చెప్పాడు.

“అవసరమున్నప్పుడల్లా అతని వర్క్ మేమే చూస్తున్నామండి. అతనికేమి తెలియదండి” అన్నాడు.

“ఇకనుండి అలా జరగటానికి వీలేదు. వెంటనే అతని సెక్షన్ మార్పించు. డిస్పాచ్ సెక్షన్ లో కొంతకాలం యేడవమను” అన్నాడు కృష్ణమూర్తి.

గురవయ్యను డిస్పాచ్ సెక్షన్ కు ట్రాన్స్ ఫర్ చేశారు.

ఏం జరిగినా గురవయ్యలో చలనం ఉండదు. అతడు ఎవరితోనూ ఏమీ చెప్పకోడు. అతనికా ఆఫీసులో ఫ్రెండస్ లూ ఎవరూలేరు. ఆ నిద్రమత్తు మొహంలో ఎప్పుడూ ఎలాంటి మార్పుకూడా కనిపించదు.

సెక్షన్ మారాక గురవయ్య కష్టాలు ఎక్కువయ్యాయి. గుట్టలకు గుట్టలు లెటర్స్ పడివుండటంతో వాటిని ఏరోజు కారోజు డిస్పాచ్ చెయ్యటం అతనికి సాధ్యమయ్యేదికాదు. నాలుగు రోజులకింద వెళ్ళాల్సిన ఉత్తరాలు ఈ రోజు వెళ్తుండేవి. ఒక రోజు కృష్ణమూర్తి డిస్పాచ్ సెక్షన్ కొచ్చి గుట్టలు గుట్టలుగా పడివున్న లెటర్స్ చూడనే చూశాడు.

గురవయ్యను బాగా తిట్టాడు. మళ్ళీ ఇలా జరిగితే ఊస్తు చేస్తానన్నాడు. ఇంత అసమర్థుణ్ణి తనెక్కడా చూశేదన్నాడు.

గురవయ్య ఈ మధ్య నిద్రపోవటం కొంచెం తగ్గించుకున్నాడు. కొంచెం చురుగ్గా పనిచేసే ప్రయత్నం చేస్తున్నాడు. కాని కట్టలు కట్టలుగా వస్తున్న అన్ని లెటర్స్ ను మేరోజు కారోజు పంపించటమంటే అతనికి సాధ్యం కావటంలేదు.

మరోసారి కృష్ణమూర్తికి దొరికిపోయాడు. ఈసారి కృష్ణమూర్తి ఏమీ మాట్లాడలేదు. వారం రోజులపాటు గురవయ్యను సస్పెండు చేశాడు.

గురవయ్య మనసులో చిన్న సంచలనం ప్రారంభమైంది. చిన్నప్పుడు తన తండ్రి కొట్టిన దెబ్బలు జ్ఞాపకం వచ్చాయి. తన తండ్రిలాగే ఈ ఆఫీసర్ కూడా వెంటనే చనిపోతే బావుండును అన్నకోరిక అతనిలో కలిగింది.

ఇలా వుండగా, మరో సంఘటన జరిగింది.

తమ జిల్లాలో ఆ సంవత్సరం వర్షాలు ఏమాత్రం కూడా కురవని కారణంగా తలఎత్తిన కరువు పరిస్థితుల్ని గూర్చిన ఓ స్పెషల్ రిపోర్టు గవర్నమెంట్ కు పంపించటానికి కృష్ణమూర్తి స్వయంగా తయారు చేశాడు.

ఈ రిపోర్టు చాలా అర్జెంటుగా డిస్పాచ్ కావాలని స్పెషల్ నోట్ రాస్తూ డిస్పాచ్ సెక్షన్ కు పంపించాడు. గురవయ్య అది గమనించలేదు. ఆ రిపోర్టు యెక్కడో అడుగున పడిపోయింది—వారం రోజులదాకా. అది అట్లాగే పడి ఉంది—

“మీ జిల్లాలోని కరువు పరిస్థితుల్ని గూర్చి మాకింకా రిపోర్టు రాలేదు— వెంటనే పంపించాల్సిందని” పైనుండి రిమెండర్ రావడంతో కృష్ణమూర్తి వెంటనే గురవయ్యని పిలిపించి “ఫలానా రిపోర్టు డిస్పాచ్ అయ్యిందా?” అని అడిగాడు “తనకేమీ తెలియదన్నాడు” గురవయ్య.

కృష్ణమూర్తి తనే స్వయంగా వెళ్ళి డిస్పాచ్ సెక్షన్లో వెతికితే ఏవో చెత్త కాగితాల్లో ఆ రిపోర్టు దొరికింది— కృష్ణమూర్తి ఆగ్రహానికి అంతులేక పోయింది.

“రోగ్ — ఇడియట్ — ఇన్ ఎఫిషియంట్ ఫూల్ — నిన్ను వెంటనే డిస్ మిస్ చేస్తున్నాను — పో, నీ నిద్రమత్తు మొహాన్ని నాకు చూపించకు” అంటూ నోటికొచ్చినట్లట్లా తిట్టాడు. గురవయ్య నోరు మెదప లేదు. ఈ సారి గురవయ్యను పదిహేను రోజులపాటు సస్పెండ్ చేశాడు కృష్ణమూర్తి.

“రోజు రోజుకు గురవయ్యలో మా ఆఫీసర్ చనిపోతే బావుండును అన్నభావం విజృంభించ సాగింది. అతడు వెంటనే చనిపోకపోతే తనె నా వెంటనే అతన్ని చంపెయ్యాలి. కృష్ణమూర్తిని ఎలా హత్య చెయ్యాలో తన మనసులోనే చాలా పథకాలు వేస్తుండేవాడు. చివరకు అతనికో పథకం నచ్చింది. ఆచరణయోగ్యంగా కూడా కనిపించింది.

అదే ఈ రోజు అతను చేసింది.

ఆఫీసర్ బొమ్మనొకదాన్ని తయారు చెయ్యటం — ఆ బొమ్మను చిత్రవధచేసి చంపెయ్యటం — ఆ బొమ్మకు అంత్యక్రియలు కూడా చెయ్యడం — అదే అతనికి నచ్చిన పథకం — ఈరోజు సరిగ్గా ఆ పథకం ప్రకారమే అతడాబొమ్మను తగులబెట్టాడు.

అతనికి అతని గుండెలెంతో తేలిక పడ్డట్టు అనిపించింది. ఈమధ్య చాలా రోజులుగా అతనికి సరిగ్గా నిద్రపట్టటం లేదు. కాని ఈ రోజు మాత్రం అతనికి చక్కగా నిద్రపట్టింది. అతనికో కలకూడా వచ్చింది.

అతన్ని పోలీసులు అరెస్టుచేసి జైలుకు తీసికెళ్ళారు. “కృష్ణమూర్తిని చంపింది నువ్వేకదా” అని అడిగారు “ఓను.... నేనే”నని తను నిజం చెప్పేశాడు. తనను కోర్టుకుకూడా తీసుకువెళ్ళారు. జడ్జిగారు కూడా “కృష్ణమూర్తిని చంపింది నువ్వేనా” అని అడిగాడు. ‘నేనే’నని చెప్పాడు. జడ్జి తనకు ఉరిశిక్ష విధిస్తున్నట్లు తీర్పు చెప్పాడు.

### 3

ఆ తెల్లారి ఆఫీసుకు వెళ్ళాలంటే గురవయ్యకు భయమేసింది. తనను పోలీసులు పట్టుకుంటారేమో జైల్లో వేస్తారేమో ! కానీ అప్పుడే ఈ విషయం ఎవరికీ తెలిసుండదులే అనుకున్నాడు.

నెమ్మదిగా ఆఫీసుకు చేరుకున్నాడు.

సరిగ్గా పదిన్నరకు కృష్ణమూర్తి ఆఫీసుకు వచ్చాడు. గురవయ్యకు తనుచూస్తున్నది అసలు కృష్ణమూర్తినికాదు — కృష్ణమూర్తి దయ్యం రూపంలో ఇలా వచ్చాడనిపించింది. తనకు తెలిసినంతవరకు రాత్రే కృష్ణమూర్తిని హత్య చేసేశాడు.

తన పని చూసుకోవటం మొదలెట్టాడు.

ఇంతలో ఆఫీసులో పెద్దకలకలం వినిపించింది.

“ఏమైంది? ఏమైంది.” అని గురవయ్య ఓ పూయన్ను అడిగాడు.

“ఆఫీసర్ గార్కి గుండెపోటు వచ్చిందట సార్” అన్నాడతడు.

గురవయ్య నెమ్మదిగా కదిలాడు. అందరూ ఆఫీసర్ రూమ్ కు పరుగెత్తు తున్నారు. ఆఫీసర్ రూమ్ జనంతో క్రిక్కిరిసి పోయింది. గురవయ్య కూడా అక్కడకు చేరుకున్నాడు.

ఆఫీసర్ కృష్ణమూర్తి విపరీతంగా బాధ పడిపోతున్నాడు. అతన్నె వరో సూదులతో గుచ్చుతున్నట్లుగా విలవిల్లాడిపోతున్నాడు. గురవయ్య కళ్లు తృప్తిగా వెలిగాయి. ఈ దృశ్యం తను ఇదివరకే చూసినట్లుగా, జరగాల్సిందే జరుగుతున్నట్లుగా మనస్సులో సంతోషించాడు. ఇంతలో డాక్టర్ రొచ్చాడు.

డాక్టర్ కృష్ణమూర్తిని పరీక్ష చేసి “వీర్ని వెంటనే హాస్పిటల్ కు చేర్చాలి” అన్నాడు. కాని కృష్ణమూర్తిని హాస్పిటల్ కు చేర్చేలోపలే అతడు ఆఖరు శ్వాస విడిచాడు. అతని ప్రాణాలు అనంతవాయువులో కలిసి పోయాయి.

ఆఫీసులో అందరూ పసిపిల్లలా యేడవటం మొదలెట్టారు. ఆఫీసంతా తండ్రిలేని పసివాడిలా రోదించింది.

గురవయ్యలో మాత్రం చలనంలేదు. ఓ బండరాయిలోనైనా కొంచెం తడి వుంటుందేమోగానీ అతని కన్నుల్లో మాత్రం తడిలేదు.

గురవయ్యకో అనుమానం కల్గింది. వీళ్ళకెవళ్ళకూ తనే ఆఫీసర్ ను చంపినట్లు ఇంకా తెలీదు. తెలిస్తే తనను ఇక్కడి కిక్కడే చిత్రవధ చేసేస్తారేమోననిపించింది.

కృష్ణమూర్తి శవాన్ని ఓ కార్లోకి ఎక్కించి వాళ్ళ ఇంటికి పంపించారు. ఆఫీసును మూసేసి అందరూ వాళ్ళ ఇంటికి కారు వెనకాలే పరుగెత్తారు. గురవయ్య కూడా వాళ్ళతో బయల్దేరాడు.

కృష్ణమూర్తి భార్య ఈ వార్త వినగానే మూర్ఛపడిపోయింది. అతని ముగ్గురు కొడుకులు, ఇద్దరు బిడ్డలు తండ్రిమీదపడి గుండెలు పగిలేలా ఏడవ సాగారు.

కృష్ణమూర్తి భార్యకు 30 ఏళ్లుంటాయేమో. కాని చాలా చిన్నవయస్సు దానిలా కనిపించింది. చాలా అందంగా కూడా ఉంది. ఆమె మూర్ఛనుండి తేరుకున్నాక చాలా హృదయ విదారకంగా ఏడ్చింది. గురవయ్య ఏడుస్తున్న కృష్ణమూర్తి పిల్లల్ని, భార్యను చూశాడు. అతని గుండెలు కదిలాయి. అతనికి జాలేసింది. తను పౌరసాపే చేశాడు; కృష్ణమూర్తిని అందరూ మంచివాడని, సమర్థుడని, పొగుడుతారు. నిజాని కతడు మంచివాడే. తనకు పని చెయ్యటం చేతకాదు. కాబట్టే తనను శిక్షించాడు. అంతమాత్రాన తను అతన్ని హత్య చెయ్యాలా?

అందరితోపాటే గురవయ్య ఆ రోజంతా కృష్ణమూర్తి ఇంట్లోనే ఉన్నాడు. అతని దహన కాండలన్నీ చూశాడు రాత్రి బాగా పొద్దుపోయాక ఇల్లు చేరాడు.

ఇవ్వాలోలేపో, తనకోసం పోలీసులు వస్తారని గురవయ్య ఎదురు చూడసాగాడు. తలుపు కిరుమన్నా, బయట బూట్లచప్పుడైనా, జీపు చప్పుడైనా విపరీతంగా వణికి పోయేవాడు.

“అదిగో వస్తున్నారు.... తనను అరెస్టు చేస్తారు. ఉరితీస్తారు. తనెక్కడికైనా పారిపోవాలా? లేదు. పారిపోయినా లాభంలేదు. తను ఎక్కడున్నా తనను పోలీసులు వేటాడుతారు. పట్టుకుంటారు. ఉరితీస్తారు.... తప్పదు. తను చనిపోతే తనకోసం యేదేవువారూ లేరు, తనను తన భార్య ఏనాడో వదిలేసింది. తనలాంటి ఎందుకూ కారగాని వాడితో వేగలేనని నానా బూతులు తిట్టి తన దారిన తాను వెళ్ళిపోయింది. ఈ మధ్యనే ఎవడితోనో లేచిపోయిందట. తనకు పిల్లలూ, జెల్లలూ ఎవరూ లేరు. తనను ఉరితీస్తే, తను చనిపోతే తన కోసం కృష్ణమూర్తి కోసం యేడ్చినట్లుగా ఎవరూ ఏడ్వరు.

పాపం కృష్ణమూర్తి! కృష్ణమూర్తి పది కాలాలపాటు బతకాల్సిన వాడు. అతన్ని ఎంతోమంది ప్రేమించారు, అతని మీద ఆధారపడి బతుకు తున్న ఓ పెద్దకుటుంబం దిక్కులేనిదై పోయింది. అంత చిన్న వయస్సు లోనే అతని భార్యకు వైధవ్యం వ్రాపించింది. అతను చాలా ఘోరమే చేశాడు. తను చస్తే లోకానికేమీ నష్టంలేదు. కాని కృష్ణమూర్తి లాంటి వాడు చనిపోవటం వల్ల లోకానికి చాలా నష్టమే వాటిల్లింది, తను క్షమించ రాని నేరం చేశాడు.

ఎప్పుడూ నిద్రపోయే గురవయ్యకు రాత్రుళ్ళు కూడా నిద్రపట్టటం మానేసింది. ప్రతిక్షణం ఏదో జరుగుతుందని ఎదురు చూడసాగాడు. చీమ చిటుక్కుమన్నాక, లేచి కూర్చునేవాడు. తలుపు కిరుమన్నా. కిటికీ తలుపులు కొట్టుకున్నా. రోడ్డుమీద జీపు చప్పుడైనా లేక పక్కంట్లో అడుగులచప్పు డైనా “అదిగో వస్తున్నారు....తను వెళ్ళాలి” అనుకుంటూ బట్టలేసుకొని తయారుగా వుండేవాడు. ఎంతకూ ఎవరూ రాకపోవటంతో విసిగిపోయే వాడు....లేదు....వాళ్ళకింకా తెలియలేదు. పోలీసువాళ్ళు వట్టి చేతకానివాళ్ళు.

ఇంత చిన్న విషయం తెలుసుకోటానికి వీళ్ళకింత టైమ్ వస్తుందా ? అనుకున్నాడు.

ఎంతో కష్టమీద ఎన్నోసార్లు పక్కమీద అటూ ఇటూ దొర్లక అతనికి కాసేపు కునుకునట్టేది. వెంటనే అతనికి భయంకరమైన కల లొచ్చేవి. కృష్ణమూర్తి, పోలీసులు, న్యాయస్థానాలు, లాయర్లు, పురితాడు, ఉరితీసేవాళ్ళు అతనికి వివిధ రూపాల్లో కనిపించేవాళ్ళు. అతను వెంటనే లేచి కూర్చునేవాడు:

వారం రోజులు గడిచాయి.

గురవయ్య రోజుకు కృంగి, కృశించి పోసాగాడు. అతనికి అన్నం రుచించటంలేదు. నిద్రపట్టటంలేదు. యేమీ చెయ్యాలనిపించటం లేదు.

ఓరోజు ఆఫీసులో తన పక్కనే కూర్చోనే క్లర్కు సత్యనారాయణతో గురవయ్య అన్నాడు.

“మీకో రహస్యం చెప్పాలి. కాసేపు బయటకొస్తారా?”

సత్యనారాయణ గురవయ్య కేసి వింతగా చూశాడు. రెండేళ్ళుగా తన పక్కనే కూర్చుని పనిచేస్తున్నా తనతో ఏనాడూ మాట్లాడని గురవయ్య ఈ రోజు తనకో రహస్యం చెబుతానని పిలవడం అతన్ని నిజంగా ఆశ్చర్యపరచింది.

“పదండి” అంటూ సత్యనారాయణ లేచాడు.

ఇద్దరూ ఆఫీసు క్యాంటీన్ లో ఓ మూల కూర్చున్నారు.

క్యాంటీన్ లో ఆ టైమప్పుడూ ఎవరూ ఉండరు. రెండుటిలకు ఆర్డరిచ్చి చెప్పండి, అన్నాడు సత్యనారాయణ.

గురవయ్య విపరీతంగా వణకటం మొదలెట్టాడు.

చాలా రోజులుగా నిద్రలేక అతనిక్కో లోపలకు పీక్కుపోయాయి. తైల సంస్కారంలేక తలంతా రేగి అసహ్యంగా ఉంది. మొదలే నల్లగా కమిలిన మొఖంలో, లావు పెదాలతో వికారంగా ఉండే గురవయ్య ఇంకా వికారంగా, భయంకరంగా కనిపించాడు. సత్యనారాయణ చెయ్యి పట్టుకుంటూ గుసగుసగా అన్నాడు.

“మన ఆఫీసర్ కృష్ణమూర్తిని నేనే చంపాన్ సార్....హత్య చేశాను....”

క్షణం సేపు సత్యనారాయణ గురవయ్య కేసి నోరు తెరుచుకొని చూశాడుగురవయ్య అంటున్నదేమిటో అతనికి వెంటనే బోధపడలేదు.

“మీరు నమ్మటంలేదు కదూ, నిజం మన ఆఫీసర్ ను నేనే చంపే శాను. ఈ విషయం ఎవరికీ తెలియదు. చాలా రసాస్యంగా చేసేశాను. పోలీసులకూడా ఇంకా తెలియదు—”

“మిష్టర్ గురవయ్యా! మీకు పిచ్చెక్కలేదు గదా! మీకు యేం మాట్లాడుతున్నారో మీకు తెలుసా?” అన్నాడు సత్యనారాయణ.

“నాకు పిచ్చెక్కటం ఏమిటి? మీకెందు కొచ్చిందా సందేహం” అన్నాడు గురవయ్య.

“మన ఆఫీసర్ ను ఎవరూ చంపలేదు. గుండెపోటుతో అతడే సహజంగా చనిపోయాడు, అతడు చాలా కాలంగా గుండెపోటుతో బాధపడుతున్నాడు. నువ్వు చంపటమేమిటి? నాన్ సెన్స్, నతో అన్నావుగానీ యింకెవరితోను అనకు. నిన్ను మెంటల్ హాస్పిటల్లో జాయిన్ చేస్తారు-జాగ్రత!” అంటూ టీ తాగటం ముగించి సత్యనారాయణ వెళ్ళిపోయాడు.

గురవయ్య అలాగే చాలాసేపు కూర్చున్నాడు. ఫూర్ ఫెలో సత్యనారాయణ. అందరిలాగే అతడూ మోసపోయాడు. ఆఫీసర్ గుండెపోటుతో చనిపోయాడని నమ్ముతున్నాడు. పిచ్చివాడు. అంతా పిచ్చివాళ్ళే-తన మాట ఎవరూ నమ్మటం లేదు.

గురవయ్యలో ఉద్భవించిన అశాంతి అంతకంతకు దావాసలంలా ప్రజ్వలిల్లి అతన్ని దహించి వేయసాగింది. అతని గుండెల్లో ఎవరో నిరంతరం వేయిసూదులతో గుచ్చుతున్నంత బాధ—అతని మస్తిష్కంలో లక్ష అగ్ని పర్వతాలు బద్ధలౌతున్నంత గందరగోళం—కళ్ళు మూసుకుంటే అతనికి ఉరితాడు....కోటి రూపాలతో, కోటి రంగుల్తో కనిపించసాగింది. తిండి, నీళ్ళు, నిద్ర అతని దరిదాపులకు రాలేకపోయాయి. యేదో జర గుతుంది—ఎవరో వస్తారు—తననెక్కడికో తీసుకుపోతారు, తనని బాధనుండి శాశ్వతంగా విముక్తుణ్ణి చేస్తారని ఎదురు చూసి ఎదురు చూసి అతని సర్వశక్తులూ హరించిపోయాయి.

పదిహేను రోజులు గడిచాయి.

ఓ రోజు అర్ధరాత్రి అకస్మాత్తుగా పక్కమీది నుండి లేచి నిద్రలో నడిచిపోతున్నట్లుగా నడుస్తూ గురవయ్య పోలీసు స్టేషన్ చేరుకున్నాడు.

“యేం కావాలండి” అన్నాడు డ్యూటీలో ఉన్న కానిస్టేబుల్;  
“ఎస్. ఐ తో మాట్లాడాలి” అన్నాడు గురవయ్య.

కానిస్టేబుల్ గురవయ్యను ఎస్. ఐ. దగ్గరకు తీసుకెళ్ళాడు.

ఎవరితోనో మాట్లాడి అప్పుడే ఫోన్ పెట్టేస్తున్న ఎస్. ఐ. తో  
“ఈయనెవరో మీతో మాట్లాడాలట సార్” అని చెప్పి కానిస్టేబుల్ వెళ్ళి  
పోయాడు.

“చెప్పండి” అన్నాడు యస్ ఐ, గురవయ్యను ఎగాదిగా చూస్తూ.

గురవయ్య రూపం చాలా భయంకరంగా ఉంది. కళ్ళు చింత  
నిప్పుల్లా ఉన్నాయి. జుట్టంతా చిందరవందరగా రేగి ఉంది. మనిషి యే  
క్షణంలోనై నా కింద పడిపోతాడన్నట్లుగా ఉన్నాడు.

“మీరే నా నేను చెప్పేది సమాఖి సార్. మీరు కూడా అందరిలా  
నవ్వేసి నన్నో విచ్చివాడికింద జమకట్టకండి సార్” అన్నాడు గురవయ్య  
సబ్ ఇన్ స్పెక్టర్ చేతులు పట్టుకుంటూ.

అతన్ని కుర్చీలో కూర్చోబెట్టా.

“ఏమిదో చెప్పవయ్యా మొదట” అన్నాడు ఎస్. ఐ.

“నేనో వ్యక్తిని హ్యచేశానుసార్. మీరు వెంటనే నన్ను అరెస్టు  
చెయ్యకపోతే నేను బతకలేను.”

సబ్ ఇన్ స్పెక్టర్ కళ్ళకు పట్టిన నిద్రమత్తు వదిలిపోయింది. అతడు  
కుర్చీలో సరిగ్గా కూర్చుంటూ.

“యేమిటి? మళ్ళీ చెప్పు” అన్నాడు.

“నేను...నేను...మా ఆఫీసర్ కృష్ణమూర్తిని చంపేశాను సార్.  
యింతకాలం దొరకుండా తప్పించుకున్నాను. కాని నా అంతట నేనే  
పోలీసులకు లొంగిపోవటం మంచిదని యిలా నచ్చేశానుసార్” అన్నాడు  
గురవయ్య.

“ఎక్కడ జరిగిందా హత్య?”

“ఇక్కడే సార్...ఈ ఊళ్ళోనే”

“ఈ మధ్య ఈ ఊళ్ళో హత్యలేవీ జరగలేదే”

“జరక్కపోవటమేమిటి ? 15 రోజుల క్రితం రెవిన్యూ ఆఫీసర్ కృష్ణమూర్తిని నేను హత్యచేయలేదా ?”

“రెవిన్యూ ఆఫీసర్ కృష్ణమూర్తి? అతడు హార్డుఎటాక్ తో చని పోయాడు గదయ్యా?”

“అక్కడే సార్ మీరు పొరబడుతున్నారు. అతన్ని నేను నా చేతులతో చంపేశాను. అతనిమీద కిరోసిన్ పోసి అగ్గిపెట్టెగీసి అంటించాను.... పాపం.... చాలా ఘోరమైన చావు చచ్చాడులెండి. ఈ విషయం ఎవరికీ తెలియదు. అంతా అతడు హార్డు ఎటాక్ తో చనిపోయాడను కుంటున్నారు. మీరు కూడా ఓ పోలీసు ఆఫీసరయ్యండి ఈ మాత్రం తెలుసుకోలేకపోతే ఎలా సార్”

“ఏయ్ మిస్టర్.... నువ్వేం చేస్తున్నావు? వాటిక్ యువర్ ప్రొఫెషన్.”

“రెవెన్యూ ఆఫీసులో క్లర్కుగా....”

“బట్ ఆర్ యూ మెంటల్లీ ఆల్ రైట్.... నీ బుర్ర సరిగ్గా పని చేస్తున్నదా?” అని.... లేక ఇదంతా ఫన్ కోసమా?”

“అదేమిటి సార్ అలా అంటారు”

“నువ్వు మళ్ళీ అలాగే వాగా వంటే నిన్ను వెంటనే పిచ్చాసు పత్రిలో జాయిన్ చేయిస్తాను.... జాగ్రత్త! ఇదేమన్నా పోలీసు స్టేషన్ అనుకున్నావా? లేక నీ ఇల్లను కున్నావా? మమ్మల్ని ఫూల్స్ ని చేద్దామని ప్రయత్నిస్తున్నావా ఏం ? ఇక నువ్వు వెళ్ళొచ్చు.... ఏయ్ పోలీసాట్ త్రి.... ఈ పెద్దమనిషిని బయటకు పంపించు” అన్నాడు ఎస్. ఐ.

గురవయ్య పోలీస్ స్టేషన్ బయట కొచ్చాడు.

రెండుమూడు రోజుల తర్వాత ఇదే సబ్ ఇన్ స్పెక్టర్ తన ఇంట్లో ఉరేసుకొని చనిపోయిన గురవయ్య శవాన్ని చూసి షాక్ తిన్నాడు. గురవయ్య చెప్పిన విషయాన్ని కొంచెం సీరియస్ గా తీసుకొని, అతన్నోకంట కనిపెట్టి ఉంటే ఈ ప్రమాదం జరిగిఉండేదికాదేమో ననుకున్నారు గురవయ్య కొలీగ్ సత్యనారాయణ, ఆ సబ్ ఇన్ స్పెక్టర్.